

افغانستان آزاد – آزاد افغانستان

AA-AA

چو کشور نباشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

نشریه پیشرو شماره ۴۰

۱۴ سپتمبر ۲۰۱۱

سپتمبر ۱۱، او پر هیوادونو د تیري پلمه

له هغه مهاله چې د القاعده لخوا د امریکا پر سوداگریزو برجونو او پنتاگان د سپتمبر په ۱۱ نیټه بریدونه تر سره شول، پوره لس کاله تیریري. له بریدونو سمدستي وروسته، د امریکا ولسمشر جورج بوش اعلان وکړ چې یا زموږ سره یا زموږ دښمنان! دغو ترهگریزو بریدونو درې زره بی گناه انسانان ووژل او زرگونه کورنۍ یې د ویر او ماتم په تخریب کښولې. په تاریخ کې د لومړي ځل لپاره د امریکا په څیر د ستر او پانګه وال هیواد حیثیت او اعتبار له خاورو سره خاوري شو. امریکایي چارواکو د دغو بریدونو د تر سره کولو لپاره القاعده شبکه مجرمه وګڼله، هغه ترهگریزه شبکه چې د اتیایمي لسیزې په پای کې د امریکا د متحدو ایالتونو لخوا د سړي جګړې پر مهال د شوروي اتحاد پر ضد جوړه شوي وه.

امریکایي چارواکو د سپتمبر ۱۱ د غچ اخیستنې په لومړي گام کې افغانستان په نښه کړ، ځکه د القاعده شبکې مشر اسامه بن لادن په افغانستان کې د طالبانو «میلمه» و. جورج دبلیو بوش پر افغانستان باندې د برید کولو امر ورکړ، چې د ۲۰۰۱ کال د اکتوبر په اوومه نیټه د امریکایي الوتکو بمباري پر افغانستان پیل شوه. دا له القاعده څخه د غچ اخیستنې او د ترهگری ضد جګړې تر نوم لاندې پر هیوادونو د تیري کولو پیلامه وه.

د سترو پانګه والو هیوادونو او په ځانګړي توګه د امریکا د متحدو ایالتونو لخوا د ترهگری ضد جګړه هغه پلمه وه چې دغو هیوادونو له افغانستان وروسته پر عراق برید وکړ. عراق په ۲۰۰۳ کال کې د امریکایي سرتیرو د ټانکونو، جنګي الوتکو او د مرمیو په باران کې وسوځید او لسگونه زره عراقیان ووژل شول. د عراق شخړه لا پای ته رسیدلې نه ده چې پانګه والو هیوادونو پر لیبیا برید وکړ، خو له افغانستان او عراق وروسته په لیبیا کې د وینو حمام جوړ کړي.

د ناپو سازمان مشر اندرس فو راسموسن د سپتمبر ۱۱ د لس کلنۍ په درشل کې اعلان وکړ چې له سپتمبر ۱۱ وروسته نړۍ زیاته خوندي شوي او یو شمیر ترهگریز سازمانونه له منځه تللي دي. راسموسن په دې ښه پوهیږي چې نړۍ د سپتمبر ۱۱ له پېښې وړاندې زیاته خوندي وه او له هغې وروسته هغه هیوادونه چې هیڅکله د ترهگریزو بریدونو شاهد نه وو، اوس د ترهګرو تر برید لاندې راغلي، دا په دې معنا ده چې ټیکاو او خونديتوب

په نړۍ کې له منځه تللی، خو هغه د دې لپاره چې د ناتو او سترو پانگه والو هیوادونو د جنایت او ظلم څیره پټه کړي، مجبور دی چې دروغ ووايي.

همدا اوس د نړۍ داسې لویه وچه نشته چې په کې د ترهگری لمبې بلې نه وي. زیاتره هیوادونه د ترهگرو تر بریدونو لاندې راغلي او په تیرو لسو کلونو کې د نړۍ په گوټ گوټ کې د ترهگرو په بریدونو کې زرگونه بې گناه انسانان وژل شوي. دا چې راسموسن پر دغو ټولو واقعیتونو سترگې پټوي، هغه او نور یاران یې غواړي چې ناتو په خپلو عملیاتو کې بریالی ښکاره کړي. په داسې حال کې چې ناتو او ستر پانگه وال هیوادونه په خپله د ترهگری اصلي زیږنده گڼل کیږي، دوی به څرنگه وکړای شي نورو هیوادونو ته ټیکاو او خونديتوب ورپه برخه کړي. له دې کبله تر څو چې د ناتو سازمان موجود وي او په امپریالیستي هیوادونو کې نظامونه بدل نشي، تر هغو به ترهگری د نړۍ د بیوزلو هیوادونو لپاره تر ټولو ستر گواښ او د ترهگری ضد جگړه به پر خپلواکو هیوادونو د تیري کولو اصلي پلمه وي، ځکه ترهگری او امپریالیزم د یوې سکې دوه مخه گڼل کیږي.